

# Awtobusda

Category: Goşgular, Kitapcy  
написано kitapcy | 22 январа, 2025  
Awtobusda AWTOBUSDA



Çoganlyň deňinde bazara barýan  
Aýallar elem-tas bolup mündüler.  
Goşlary kän eken ýarar-ýaramaz,  
Biriniň elinde bardy kündügem.  
Kän gürrüň etdiler  
tanyş-bilişleň,

Bolan hem bolmadyk hatasy hakda.  
Soňam bir geliniň Türkiýä gidip,  
Getiren üýtgeşik hatasy hakda.

Hormat goýmasamam, endige görä,  
Birine ýer berdim, çalarak süýşüp.  
Her kim öl-suw bolup, derläp-daljygyp,  
Gapa seredişip, durdular üýşüp.

Beýle gapdalymda durdy bir gelin,  
Elinde tor, içinde-de mürepbe.  
Aýagyma basdy, yza duýmadym,  
Gaýta çäksiz şatlyk duýdum ýürekde.

Sebäbi şobada «Bagyşlaň!» diýdi,  
Uýatly ýylgyryp, bakdy edaly.  
Towşantüý-ä däldim, ekabyrrakdym,  
Şonda welin, birden gaçdy mejalym.

Taýyn-la ýüz gezek bagyşlamaga,  
Ýüz gezegem ogşamaga dabanňy.  
Biler bolsaň ýaňy, göwnüm gitdi-de,  
Seni hut öz äriñdenem gabandym.

«Bagyşla» diýseler söýýän sebäbi,  
Düşün, köşek gözli, saçlary syýa.  
Ýogsam, diňe şu gylygym üçinem,  
Durmuşda gaty kän çekdim men zyýan.

Meni kän urdular, gizlinlik bilen,  
Ýüreginse yz goýdy şol depgiler.  
Soň bolsa, özümi günäkär saýyp,  
Ýaramyň üstüne narpyz sepdiler.

Goý, basylan aýak bolsun hemişe,  
Aýakda däl, başda bolar mertebe.  
Eger sen «Bagyşla!» diýmekçi bolsaň,  
Müň gezek bas, kaýyl beýle şerte men.

Aýakda agyry-yza duýmady,  
Emma çäksiz şatlyk duýdum ýürekde...  
Keşbiňi hiç haçan ýatdan çykarman,  
Awtobus,  
tor,  
içinde-de mürepbe. Goşgular